

ॐ श्री परमात्मने नमः श्रीमद् भगवद् गीता

अथ चतुर्थोऽध्यायः । ज्ञानकर्मसंन्यासयोगः

om śrī paramātmāne namaḥ śrīmad bhagavad gītā  
atha caturtho'dhyāyaḥ | (jñānakarmasannyāsayogaḥ)

श्रीभगवानुवाच ।

śrībhagavānuvāca |

इमं विवस्वते योगं प्रोक्तवानहमव्ययम् ।

विवस्वान्मनवे प्राह मनुरिक्ष्वाकवेऽब्रवीत् ॥ ४.१ ॥

imaṁ vivasvate yogaṁ proktavānahamavyayam |  
vivasvānmanave prāha manurikṣvākave'bravit || 4.1||

एवं परम्पराप्राप्तमिमं राजर्षयो विदुः ।

स कालेनेह महता योगो नष्टः परंतप ॥ ४.२ ॥

evaṁ paramparāprāptamimaṁ rājarṣayo viduḥ |  
sa kāleneha mahatā yogo naṣṭaḥ parantapa || 4.2||

स एवायं मया तेऽद्य योगः प्रोक्तः पुरातनः ।

भक्तोऽसि मे सखा चेति रहस्यं ह्येतदुत्तमम् ॥ ४.३ ॥

sa evāyaṁ mayā te'dya yogaḥ proktaḥ purātanaḥ |  
bhakto'si me sakhā ceti rahasyaṁ hyetaduttamam || 4.3||

अर्जुन उवाच ।

arjuna uvāca |

अपरं भवतो जन्म परं जन्म विवस्वतः ।

कथमेतद्विजानीयां त्वमादौ प्रोक्तवानिति ॥ ४.४ ॥

aparaṁ bhavato janma paraṁ janma vivasvataḥ |  
kathametadvijānīyāṁ tvamādaū proktavāniti || 4.4||